

ಖಾಸಗಿ ಜಮೀನನ್ನು ತೆಗೆದುಕೊಂಡು ಜೀವನ ಮಾಡಲಿಕ್ಕೆ ತಯಾರಿದ್ದಾರೆ. ಅಂತಹ ಜನರಿಗೆ ಜಮೀನು ತೆಗೆದುಕೊಳ್ಳುವುದಕ್ಕೆ ಅನುಮತಿ ಕೊಟ್ಟರೆ ಒಳ್ಳೆಯದು.

ಶ್ರೀ ಅಬ್ದುಲ್ ನಜೀರ್‌ಸಾಹ್ಬ್.— ಬೇರೆಯವರ ಹತ್ತಿರ ಜಮೀನು ಕೊಂಡುಕೊಳ್ಳತಕ್ಕ ಸಲಹೆ ಒಳ್ಳೆಯದು. ಇದನ್ನು ಪರಿಶೀಲಿಸುತ್ತೇನೆ.

ವಿಷಯ : ರಾಜ್ಯದ ಕಿರಿಯ ಮಹಾವಿದ್ಯಾಲಯಗಳಲ್ಲಿ ಪ್ರಿನ್ಸಿಪಾಲರ ಹುದ್ದೆಗೆ ಬಡ್ತಿ.

ಪ್ರಶ್ನೆ 176 (153) ಶ್ರೀ ಮಲ್ಲಿಕಾರ್ಜುನ ಬಸಪ್ಪ ದಿವಾಟರ (ಕೊಪ್ಪಳ).— ಮಾನ್ಯ ಶಿಕ್ಷಣ ಮಂತ್ರಿಗಳು ಈ ವಿಷಯಗಳನ್ನು ದಯೆಯಿಟ್ಟು ತಿಳಿಸುವರೇ :—

ಅ; ಕಿರಿಯ ಮಹಾವಿದ್ಯಾಲಯದ ಪ್ರಾಚಾರ್ಯರ ಹುದ್ದೆಗಳಿಗೆ ಬಡ್ತಿ ನೀಡಲು ಸರ್ಕಾರದಿಂದ ಯಾವ ನಿರ್ಣಯ ತೆಗೆದುಕೊಳ್ಳಲಾಗಿತ್ತು ಮತ್ತು ಈಗ ಯಾವ ಆಧಾರದ ಮೇಲೆ ಬಡ್ತಿ ನೀಡಲಾಗಿದೆ;

ಆ) ಎಷ್ಟು ಜನ ಮಹಿಳೆಯರನ್ನು ಮಹಿಳಾ ಕಿರಿಯ ಮಹಾವಿದ್ಯಾಲಯಗಳಿಗೆ ಪ್ರಾಚಾರ್ಯರನ್ನಾಗಿ ನೇಮಿಸಲಾಗಿದೆ; ನೇಮಿಸದಿದ್ದಲ್ಲಿ ಅದಕ್ಕೆ ಕಾರಣಗಳೇನು ?

ಉತ್ತರ : ಶ್ರೀ ಬಿ. ರಾಚಯ್ಯ (ಶಿಕ್ಷಣ ಸಚಿವರು).—ಅ) ಸರ್ಕಾರದ ಅಧಿಸೂಚನೆಯ ಸಂಖ್ಯೆ ಇ.ಡಿ. 423 ಡಿ.ಪಿ.ಐ. 81, ದಿನಾಂಕ, 23-6-83ರಲ್ಲಿ ನಿಗದಿಪಡಿಸಿರುವ ಹುದ್ದೆ ಮತ್ತು ನಿಯಮಾ ವಳಿಗಳ ಪ್ರಕಾರ ಸರ್ಕಾರದ ಕಿರಿಯ ಕಾಲೇಜುಗಳ ಪ್ರಾಂಶುಪಾಲರುಗಳ ಹುದ್ದೆಗಳನ್ನು ಸರ್ಕಾರದ ಕಿರಿಯ ಕಾಲೇಜುಗಳ ಉಪನ್ಯಾಸಕರುಗಳಿಗೆ ಮುಂಬಡ್ತಿ ಕೊಟ್ಟು ತುಂಬಲಾಗಿದೆ. ಮುಂಬಡ್ತಿ ಕೊಡುವಾಗ ಅವರ ಜ್ಯೇಷ್ಠತಾ ಪಟ್ಟಿ ಮತ್ತು ಪರಿಶಿಷ್ಟ ಜಾತಿ ಮತ್ತು ಪರಿಶಿಷ್ಟ ವರ್ಗದವರಿಗೆ ಮೀಸಲಾತಿ ಯನ್ನು ಗಣನೆಗೆ ತೆಗೆದುಕೊಳ್ಳಲಾಗಿದೆ.

ಆ) ನಾಲ್ಕು ಜನ ಮಹಿಳಾ ಅಧಿಕಾರಿಗಳನ್ನು ಮಹಿಳಾ ಕಿರಿಯ ಮಹಾವಿದ್ಯಾಲಯಗಳಿಗೆ ಪ್ರಾಚಾರ್ಯರನ್ನಾಗಿ ನೇಮಿಸಲಾಗಿದೆ.

ಶ್ರೀ ಮಲ್ಲಿಕಾರ್ಜುನ ಬಸಪ್ಪ ದಿವಾಟರ — ಬಡ್ತಿ ನೀಡುವಾಗ ಪಿ.ಎಸ್.ಸಿ.ಯವರು ಆಯ್ಕೆ ಮಾಡಿದಂತಹ ಎಷ್ಟು ಜನರಿಗೆ ಬಡ್ತಿಯನ್ನು ಕೊಟ್ಟಿದ್ದೀರಿ ಎಂಬುದನ್ನು ದಯವಿಟ್ಟು ತಿಳಿಸಬೇಕು.

ಶ್ರೀ ಬಿ. ರಾಚಯ್ಯ.— ಈ ವಿವರಗಳನ್ನು ಆಮೇಲೆ ಕೊಡುತ್ತೇನೆ. ಸದ್ಯಕ್ಕೆ ನನ್ನ ಹತ್ತಿರ ಮಾಹಿತಿ ಇಲ್ಲ.

ಶ್ರೀ ಮಲ್ಲಿಕಾರ್ಜುನ ಬಸಪ್ಪ ದಿವಾಟರ್.— ಬಡ್ತಿ ನೀಡಿರುವ ಪಟ್ಟಿಯಲ್ಲಿ ಪಿ.ಎಸ್.ಸಿ.ಯಿಂದ ಆಯ್ಕೆಯಾದ ಅಭ್ಯರ್ಥಿಗಳನ್ನು ಸೇರಿಸಿಲ್ಲ. ಆದ್ದರಿಂದ ಈ ಪಟ್ಟಿಯನ್ನು ರದ್ದು ಮಾಡಬೇಕೆಂದು ನಾನು ಕೇಳಿಕೊಳ್ಳುತ್ತೇನೆ.

ಶ್ರೀ ಬಿ. ರಾಚಯ್ಯ.— ಇದನ್ನು ನಾನು ಪರಿಶೀಲನೆ ಮಾಡುತ್ತೇನೆ.

ಶ್ರೀ ಬಿ.ಎಸ್. ಯಡಿಯೂರಪ್ಪ.— ಈ ಯೋಜನಾ ಪ್ರೌಢಶಾಲೆಗಳಲ್ಲಿ ಸರಿಯಾಗಿ ಪಾಠಪ್ರವಚನಗಳನ್ನು ಮಾಡದೆ ಸಂಬಳಕ್ಕಾಗಿ ಅವರು ಕಾಯುತ್ತಿರುತ್ತಾರೆ. ಈ ಸಮಸ್ಯೆ ಬಂದಾಗ ಮಾತ್ರ ಹಣ ವನ್ನು ಒದಗಿಸುತ್ತೀರಿ. ಇದರ ಬಗ್ಗೆ ಶಾಶ್ವತವಾಗಿ ಪರಿಹಾರ ಕಂಡುಹಿಡಿಯಲು ಸರ್ಕಾರದವರು ಏನಾದರೂ ಕ್ರಮ ತೆಗೆದುಕೊಂಡಿದ್ದಾರೆಯೇ ?

ಶ್ರೀ ಬಿ. ರಾಚಯ್ಯ.— ಐದು ವರ್ಷಗಳಿಂದ ಅಸ್ತಿತ್ವದಲ್ಲಿರುವ ಖಾಸಗಿ ಪ್ರಾಥಮಿಕ ಶಾಲೆಗಳಿಗೆ ಒಂದು ನೂರು ಲಕ್ಷ ರೂಪಾಯಿಗಳನ್ನು ಒದಗಿಸಲಾಗಿತ್ತು. ಶಿವಮೊಗ್ಗ ಜಿಲ್ಲೆಗೆ ಎಪ್ಪತ್ತೈದು ಲಕ್ಷ ರೂಪಾಯಿಗಳನ್ನು ಬಿಡುಗಡೆ ಮಾಡಲಾಗಿತ್ತು. ಈ ಹಣದಲ್ಲಿ ಸೆಪ್ಟೆಂಬರ್ ತಿಂಗಳವರೆಗೆ ವೇತನ ನೀಡಲಾಗಿತ್ತು. ಸರ್ಕಾರ 12.12-1983ರಂದು ಈ ಶೀರ್ಷಿಕೆಯಲ್ಲಿ 250 ಲಕ್ಷ ಹೆಚ್ಚುವರಿ ಹಣ ಬಿಡುಗಡೆ ಮಾಡಿದ್ದರಿಂದ 8.7. ಲಕ್ಷ ರೂಪಾಯಿಗಳನ್ನು ಶಿವಮೊಗ್ಗ ಜಿಲ್ಲೆಗೆ ಕೊಡಲಾಗಿತ್ತು. ಈಗ 18.12-1983ರಂದು ಈ ಎಲ್ಲಾ ಹದಿನಾರು ಶಾಲೆಗಳಿಗೆ ಹಣ ಬಿಡುಗಡೆ ಮಾಡಲಾಗಿದೆ. 2-1-1984 ರಲ್ಲಿ ಡಿಸೆಂಬರ್ ಸಂಬಳವನ್ನು ಕೊಡಲಾಗಿದೆ.

ಶ್ರೀ ಬಿ.ಎಸ್. ಯಡಿಯೂರಪ್ಪ.— ಈ ಹಣವನ್ನೇನೋ ಬಿಡುಗಡೆ ಮಾಡಿದ್ದೀರಿ. ಆದರೆ ಈ ಸಮಸ್ಯೆ ಆಗಾಗ್ಗೆ ಉದ್ಭವವಾಗುತ್ತಲೇ ಇರುತ್ತದೆ. ಹೀಗಾಗದಂತೆ ಏನಾದರೂ ಖಾಯಂ ಪರಿಹಾರ ಕಂಡುಕೊಳ್ಳಬೇಕಾಗುತ್ತದೆ. ಇದರ ಬಗ್ಗೆ ಏನು ಹೇಳುತ್ತೀರಿ ?

ಶ್ರೀ ಬಿ. ರಾಚಯ್ಯ.— ಯೋಜನೆ ಹಾಕುವಾಗಲೇ ಮುಂದಿನ ವರ್ಷ ಎಷ್ಟು ಶಾಲೆಗಳು ಬೇಕಾಗುತ್ತವೆ, ಎಷ್ಟು ಹಣ ಬೇಕಾಗುತ್ತದೆ ಎಂದು ಗೊತ್ತು ಮಾಡಬೇಕಾಗಿತ್ತು. ಹಿಂದಿನ ಸರ್ಕಾರದವರು ಇಷ್ಟು ಹಣ ಆಗಬಹುದೆಂದು ಮಾಡಿದ್ದರು. ಐದು ವರ್ಷಗಳು ತುಂಬಿದ ಮೇಲೆ ಅನುದಾನ ಪಡೆದ ಹದಿನೇಳು ಶಾಲೆಗಳು ಹೆಚ್ಚಾದವು. ಆದ್ದರಿಂದ ಈ ಪರಿಸ್ಥಿತಿ ಉದ್ಭವಿಸಿತು. ಇದು ಮುಂದೆ ಆಗದ ಹಾಗೆ ನೋಡಿಕೊಳ್ಳುತ್ತೇನೆ.